



**2009ஆம் ஆண்டு தமிழ்நாடு திருமணங்கள் பதிவு
செய்தல் சட்டம்
(தமிழ்நாடு சட்ட எண் 21/2009)
(2023, அக்டோபர் 31 அன்று இருந்தவாறு)**

**The Tamil Nadu Registration of Marriages Act, 2009
(Tamil Nadu Act No. 21 of 2009)
(as on 31st October, 2023)**

தமிழாக்கம் :
**தமிழ்நாடு மாநிலச் சட்ட ஆட்சிமொழி ஆணையம்
சென்னை**

**தமிழ்நாடு அரசுக்காகத் தமிழ்நாடு அரசு எழுதுபொருள்
அச்சுத்துறை ஆணையரால் அச்சிடப்பட்டு வெளியிடப்பட்டது.**

**2009ஆம் ஆண்டு தமிழ்நாடு திருமணங்கள் பதிவு
செய்தல் சட்டம்
(தமிழ்நாடு சட்ட எண் 21/2009)**

பிரிவு

பொருளடக்கம்

1. குறுந்தலைப்பு, பரப்பெல்லை மற்றும் தொடக்கம்.
2. பொருள்வரையறைகள்.
3. திருமணங்கள் கட்டாயமாகப் பதிவு செய்யப்படுதல் வேண்டும்.
4. தலைமைப் பதிவாளரையும் மாவட்டப் பதிவாளரையும் திருமணப் பதிவாளரையும் நியமித்தல்.
5. திருமணக் குறிப்பாவணம்.
6. குறிப்பாவணத்தில் கையொப்பமும் செலுத்தப்பட வேண்டிய கட்டணங்களும்.
7. திருமணத்தைப் பதிவு செய்ய மறுப்பதற்கு அதிகாரம்.
8. மாவட்டப் பதிவாளருக்கு மேல்முறையீடு.
9. பிரிவு 8இன்படியான ஆணைக்கு எதிராக மேல்முறையீடு.
10. பதிவுச் சான்றிதழை வழங்குதலும் பதிவேட்டினைப் பராமரித்தலும்.
11. திருமணப் பதிவேட்டினைத் தேடுதல்.
12. பதிவேடு பொதுமக்கள் பார்வையிடுவதற்கு உரியது.
13. திருமணப் பதிவுச் சான்றிதழை சரிபார்ப்பதற்கு வேலைதருபவர் முதலானோருக்கு உள்ள பொறுப்பு.
14. தண்டங்கள்.

15. பதிவேட்டினை மறைத்து வைத்திருத்தல், அழித்தல் அல்லது மாற்றுதல் இவற்றிற்குப் பணத்தண்டம்.
16. குற்றவழக்குத் தொடுப்பதற்கான ஒப்புதல்.
17. நிறுமங்களால் செய்யப்படும் குற்றச் செயல்கள்.
18. நல்லெண்ணத்தில் எடுக்கப்பட்ட நடவடிக்கைக்குப் பாதுகாப்பு.
19. பதிவாளர் முதலானோர் பொது ஊழியராவர்.
20. இடர்ப்பாடுகளை நீக்குவதற்கான அதிகாரம்.
21. பணிப்புரை வழங்குவதற்கு அரசுக்குள்ள அதிகாரம்.
22. பிற சட்டங்களின் செயற்பாடு பாதிக்கப்படுதல் கூடாது.
23. பதிவு செய்யாமையானது திருமணத்தை செல்லாநிலையதாக்காது.
24. விதிகளைச் செய்வதற்கான அதிகாரம்.

**2009ஆம் ஆண்டு தமிழ்நாடு திருமணங்கள் பதிவு
செய்தல் சட்டம்
தமிழ்நாடு சட்ட எண் 21/2009**

[தமிழ்நாடு சட்டமன்றப் பேரவையின் பின்வரும் சட்டமானது 2009ஆம் ஆண்டு ஆகஸ்டு திங்கள் 5ஆம் நாளன்று ஆளுநரின் ஏற்பிசைவைப் பெற்று பொதுத்தகவலுக்காகத் தமிழ்நாடு அரசிதழில் வெளியிடப்பட்டது.]

தமிழ்நாடு மாநிலத்தில் திருமணங்கள் அனைத்தையும் கட்டாயமாகப் பதிவு செய்வதற்காகவும், அதனோடு தொடர்புடைய அல்லது அதற்கு இடைவிளைவான பொருட்பாடுகளுக்கும் வகைசெய்வதற்கான ஒரு சட்டம்.

இந்தியக் குடியரசின் அறுபதாம் ஆண்டில் தமிழ்நாடு மாநிலச் சட்டமன்றப் பேரவையினால் இயற்றப்பட்ட சட்டம் பின்வருமாறு:-

1. குறுந்தலைப்பு, பரப்பெல்லை மற்றும் தொடக்கம்.-

(1) இந்தச் சட்டம், 2009ஆம் ஆண்டு தமிழ்நாடு திருமணங்கள் பதிவு செய்தல் சட்டம் என வழங்கப்படும்.

(2) இது, தமிழ்நாடு மாநிலம் முழுவதையும் பரவி நிற்கும்.

(3) இது, மாநில அரசு, அறிவிக்கை வாயிலாகக் குறிக்கக்கூடிய தேதியன்று நடைமுறைக்கு வருதல் வேண்டும்.

2. பொருள்வரையறைகள்.- இந்தச் சட்டத்தில், தறுவாய் வேறுபொருள் குறித்தாலன்றி,-

(a) "மாவட்டப் பதிவாளர்" என்பது, பிரிவு 4 உட்பிரிவு (2)இன்படி நியமிக்கப்பட்ட, மாவட்ட திருமணப் பதிவாளர் ஒருவர்" எனப் பொருள்படும்;

(b) "அரசு" என்பது, மாநில அரசு எனப் பொருள்படும்;

(c) "திருமணம்" என்பது, அப்போதைக்கு நடைமுறையிலுள்ள சட்டம் எதனின்படியும் அல்லது எந்த வடிவத்திலும் அல்லது முறையிலுமான வழக்கம் அல்லது வழக்காறு எதனின்படியும், எந்த சாதியினரையும் அல்லது சமயத்தினரையும் சார்ந்த நபர்களால் நடத்தப்படும் அனைத்துத் திருமணங்களையும் உள்ளடக்குவதோடு, மறு திருமணத்தையும் கூட உள்ளடக்கும்;

(d) "குறிப்பாவணம்" என்பது, பிரிவு 5 இல் குறிப்பிடப்பட்ட திருமணக் குறிப்பாவணம் எனப் பொருள்படும்;

¹(e) "மதகுரு" என்பது, தற்போதைக்கு நடைமுறையிலுள்ள சட்டம் எதன்படியும் அல்லது வழக்கம் அல்லது வழக்காறு ஆகியவற்றிற்கு ஏற்பத் திருமணம் ஒன்றை நடத்தி வைக்கிற நபர் எவரும் எனப் பொருள்படும்.

(f) "பதிவாளர்" என்பது, பிரிவு 4 உட்பிரிவு (3) இன்படி நியமிக்கப்பட்ட திருமணப் பதிவாளர் ஒருவர் எனப் பொருள்படும்;

(g) "தலைமைப் பதிவாளர்" என்பது, பிரிவு 4 உட்பிரிவு (1)இன்படி நியமிக்கப்பட்ட திருமணத் தலைமைப் பதிவாளர் எனப் பொருள்படும்;

1. 2017ஆம் ஆண்டு தமிழ்நாடு திருமணங்களைப் பதிவு செய்தல் (திருத்தச்) சட்டத்தின் (சட்ட எண்.27/2017) 2ஆம் பிரிவினால்தான் மாற்றாக அமைக்கப்பட்டது.

(h) "மாநிலம்" என்பது, தமிழ்நாடு மாநிலம் எனப் பொருள்படும்.

3. திருமணங்கள் கட்டாயமாகப் பதிவு செய்யப்படுதல் வேண்டும்.— இந்தச் சட்டத்தின் தொடக்கத் தேதியன்றும் அது முதற்கொண்டும் செய்யப்படும் ஒவ்வொரு திருமணமும், அத்திருமணம், திருமணத் தரப்பினரின் வேறு இனமுறைச் சட்டங்கள் அல்லது வழக்கம் அல்லது வழக்காறு அல்லது மரபு எதனாலும் ஆளப்படும் திருமணப் பதிவேடுகளில் உண்மையாகவே பதிவு செய்யப்பட்டு இருந்த போதிலும், இந்தச் சட்டத்தின்படி பதிவு செய்யப்படுதல் வேண்டும்.

4. தலைமைப் பதிவாளரையும் மாவட்டப் பதிவாளரையும் திருமணப் பதிவாளரையும் நியமித்தல்.— (1) அரசு, அறிவிக்கை வாயிலாகத் தமிழ்நாடு மாநிலத்திற்காகத் திருமணத் தலைமைப் பதிவாளராக நபர் ஒருவர் நியமித்தல் வேண்டும்.

(2) அரசு, அறிவிக்கை வாயிலாக இந்தச் சட்டத்தின் நோக்கங்களை நிறைவேற்றுவதற்காக, மாவட்டம் ஒவ்வொன்றுக்கும் மாவட்டத் திருமணப் பதிவாளராக நபர் ஒருவரை நியமித்தல் வேண்டும்.

(3) அரசு, அறிவிக்கை வாயிலாக, இந்தச் சட்டத்தின் நோக்கங்களை நிறைவேற்றுவதற்காகத் தாம் தேவையெனக் கருதும் அத்தகைய எண்ணிக்கையில், அந்த அறிவிக்கையில் குறிப்பிடப்படும் வட்டாரப் பகுதிகளுக்காகத் திருமணப் பதிவாளரை நியமித்தல் வேண்டும் மற்றும் அத்தகைய ஒன்று அல்லது அதற்கு மேற்பட்ட பகுதிகளுக்காக ஒன்று அல்லது அதற்கு மேற்பட்ட பதிவாளர்கள் நியமிக்கப்படலாம்.

(4) ஒவ்வொரு மாவட்டப் பதிவாளரும் வகுத்துரைக்கப்படும் அதிகாரங்களைச் செலுத்துதலும், கடமைகளைப் புரிதலும் வேண்டும்; மற்றும் தலைமைப் பதிவாளரின் பொதுவான கண்காணிப்பின் மற்றும் கட்டுப்பாட்டின் கீழ் இருத்தல் வேண்டும்.

5. **திருமணக் குறிப்பாவணம்.**— (1) திருமணம் ஒன்றின் தரப்பினர்கள், வகுத்துரைக்கப்படும் படிவத்தில் குறிப்பாவணம் ஒன்றை இரட்டைப்படியாகத் தயாரித்துத் திருமணத் தேதியிலிருந்து தொண்ணூறு நாட்களுக்குள், எந்தப் பகுதியில் திருமணம் நடைபெறுகிறதோ, ¹[அல்லது திருமணத்தின் ஒரு அல்லது இரு தரப்பினருக்கும் தங்களின் நிரந்தர தங்குமிடத்தைக் கொண்டுள்ள அந்த அதிகார வரம்பிற்குள்] அந்தப் பகுதியின் பதிவாளருக்கு அதனை நேரடியாக ²[***] ஒப்படைத்தல் வேண்டும்:

³[வரம்புரை: திருமணம் செய்து கொண்டவர்கள் நேரடியாக விவரக் குறிப்பினை அளிக்காமல் இருக்கின்ற நிலையில் பதிவாளர் நேரடியாக விவரக் குறிப்பினை அளிக்க முடியாமல் போனதற்கான சிறப்புச் சூழ்நிலைகளைப் பதிவு செய்த பின்பு வகுத்துரைக்கப்படும் முறையில் விவரக் குறிப்பினை அனுப்பி வைப்பதற்கு அவர்களை அனுமதிக்கலாம்:

-
1. 2020 ஆம் ஆண்டு தமிழ்நாடு திருமணங்களைப் பதிவு செய்தல் (திருத்தச்) சட்டத்தின் (சட்ட எண்.38/2020) 2ஆம் பிரிவினாள் புகுத்தப்பட்டது.
 2. 2017 ஆம் ஆண்டு தமிழ்நாடு திருமணங்களைப் பதிவு செய்தல் (திருத்தச்) சட்டத்தின் (சட்ட எண்.27/2017) 3ஆம் பிரிவின் (1) ஆம் உட்பிரிவின்படி விட்டுவிடப்பட்டது.
 3. மேற்படி சட்டத்தின் 3ஆம் பிரிவின் (2)ஆம் உட்பிரிவின்படி மாற்றி அமைக்கப்பட்டது.

மேலும் வரம்புரை: மேற்சொன்ன தொண்ணூறு நாட்கள் முடிவடைந்த பின்பு வகுத்துரைக்கப்படும் கூடுதல் கட்டணச் செலுத்தத்துடன் மேலுமான அறுபது நாட்களுக்குள் விவரக் குறிப்பைப் பதிவாளரிடம் நேரடியாகவோ அல்லது வகுத்துரைக்கப்படும் முறையிலோ அளிக்கலாம்:

மேலும் வரம்புரை: ஆயிரம் ரூபாய் கூடுதல் கட்டணச் செலுத்தத்துடன் இரண்டாம் வரம்புரையில் குறிப்பிடப்பட்டுள்ள அறுபது நாட்கள் முடிவடைந்த பின்பு விவரக் குறிப்பினைப் பதிவாளருக்கு நேரடியாகவோ அல்லது வகுத்துரைக்கப்படும் முறையிலோ அளிக்கலாம்.]

(2). உட்பிரிவு (1)இன் வரம்புரையில் உள்ள எதுவும், பிரிவு 14இன் உட்பிரிவு (1)இன் (a) கூறின்படியான பணத்தண்டம் எதற்கும் நபர் ஒருவரின் கடப்பாட்டினைப் பாதிக்காது.

6. குறிப்பாவணத்தில் கையொப்பமும் செலுத்தப்பட வேண்டிய கட்டணங்களும்.- பிரிவு 5இல் குறிப்பிடப்பட்ட குறிப்பாவணம் ஒவ்வொன்றும், திருமணத் தரப்பினர்களாலும் சமய குருவாலும் இரண்டு சாட்சிகளாலும் கையொப்பமிடப்படுதல் வேண்டும் மற்றும் வகுத்துரைக்கப்படும் கட்டணத்துடன் சேர்த்து அனுப்பப்படுதல் வேண்டும்.

7. திருமணத்தைப் பதிவுசெய்ய மறுப்பதற்கு அதிகாரம். - (1) எந்தப் பதிவாளர் முன்பு பிரிவு 5இன்படியான குறிப்பாவணமானது ¹[வகுத்துரைக்கப்பட்ட முறையில் நேரடியாக அளிக்கப்பட்டதோ அல்லது அனுப்பப்பட்டதோ] அந்தப் பதிவாளர், குறிப்பாவணத்துடன்

1. 2017ஆம் ஆண்டு தமிழ்நாடு திருமணங்கள் பதிவு செய்தல் (திருத்தச்) சட்டத்தின் (தமிழ்நாடு சட்ட எண்.27/2017) 5ஆம் பிரிவினாலு மாற்றாக அமைக்கப்பட்டது.

முன்னிடப்பட்ட ஆவணங்களை ஆய்வு செய்ததன் பேரிலோ அல்லது அவரால் கவனிக்கப்பட்ட அல்லது அவரது கவனத்திற்குக் கொண்டுவரப்பட்ட பிற பொருண்மைகளின் பேரிலோ,-

(a) அத்தரப்பினர்களுக்கிடையேயான திருமணமானது அத்தரப்பினர்களின் இனமுறைச் சட்டங்களின்படியோ அல்லது வழக்கம் அல்லது வழக்காறு அல்லது மரபு எதனின்படியோ நடத்தப்படவில்லை என்று; அல்லது

(b) தரப்பினர்களின் அல்லது சாட்சிகளின் அல்லது தரப்பினர்களின் அடையாளத்தை உறுதிபடுத்துகிற நபர்களின் அடையாளமும் திருமணம் நடந்ததும் நியாயமான ஐயப்பாட்டிற்கு அப்பால் உறுதிபடுத்தப்படவில்லை என்று; அல்லது

(c) அவர் முன்பு வைக்கப்பட்ட ஆவணங்கள் தரப்பினர்களின் திருமணத் தகுநிலையினை நிரூபிக்கவில்லை என்று மனநிறைவு அடைகிற நிலையில் அல்லது நம்பக் காரணம் கொண்டிருக்கிற நிலையில், அவர், தரப்பினர்களை விசாரித்து அறிந்த பின்பும், எழுத்து வடிவில் காரணங்களைப் பதிவு செய்த பின்பும், திருமணத்தைப் பதிவு செய்ய மறுக்கலாம் மற்றும்

(i) தரப்பினர்களின் மற்றும் சாட்சிகளின் அடையாளத்தை அல்லது தம்மிடம் முன்னிடப்பட்ட தகவலின் அல்லது ஆவணங்களின் சரியான தன்மையை உறுதிபடுத்துவதற்காகத் தேவையெனக் கருதும் கூடுதல் தகவலை அல்லது ஆவணங்களை தாக்கல் செய்யும் படி தரப்பினர்களைக் கோரலாம், அல்லது

(ii) தேவையெனக் கருதும், ஆவணங்களைத் தரப்பினர் எந்த வட்டாரக் காவல் நிலையத்தின் அதிகார வரம்புக்குள் குடியிருக்கின்றனரோ, அந்த வட்டாரக் காவல் நிலையத்திற்கு, உறுதி செய்வதற்காகச் குறிப்பிட்டு அனுப்பவும் செய்யலாம்.

(2). உட்பிரிவு (1)இல் வகைசெய்யப்பட்ட விதத்தில் மேற்கொண்டு உறுதிசெய்வதன் பேரில், அத்திருமணத்தைப் பதிவு செய்வதற்குத் தடை எதுவும் இல்லையென்று பதிவாளர் மனநிறைவடைகிற நிலையில் அவர் அதனைப் பதிவு செய்யலாம். அத்திருமணம் பதிவு செய்வதற்குத் தக்கதல்ல என்று பதிவாளர் கருதுவாரானால், அவர், அதற்கான காரணங்களை பதிவு செய்து எழுத்து வடிவில், மறுப்பு ஆணை ஒன்றைப் பிறப்பிக்கலாம்.

8. மாவட்டப் பதிவாளருக்கு மேல்முறையீடு.-

(1) பிரிவு 7இன்படியான பதிவாளரின் ஆணையினால், குறையுற்ற நபர் எவரும், அத்தகைய ஆணையைப் பெற்றுக்கொண்ட தேதியிலிருந்து முப்பது நாட்கள் கால அளவு ஒன்றுக்குள், வகுத்துரைக்கப்படும் முறையில் மாவட்டப் பதிவாளரிடம் மேல்முறையீடு செய்யலாம்:

வரம்புரை: மாவட்டப் பதிவாளர், முதலில் சொல்லப்பட்ட முப்பது நாட்கள் காலஅளவு முடிவுற்ற பின்பு முன்னிடப்படும் மேல்முறையீடு ஒன்றை, மேல்முறையீட்டாளர் அம்மேல்முறையீட்டினை முதலில் சொல்லப்பட்ட காலஅளவுக்குள் முன்னிடாததற்குப் போதிய காரணம் கொண்டிருந்தார் என்று மனநிறைவடைவாரானால், அவர் அந்த மேல்முறையீட்டினை மேலும் முப்பது நாட்கள் காலஅளவு ஒன்றுக்குள் அனுமதிக்கலாம்.

(2) மாவட்டப் பதிவாளர், பாதிக்கப்பட்ட தரப்பினருக்கு கேட்கப்படுவதற்கான வாய்ப்பு ஒன்றை வழங்கிய பின்பும், காரணங்களை எழுத்துவடிவில் பதிவு செய்த பின்பும், திருமணத்தைப் பதிவு செய்யும்படி அல்லது பதிவாளரின் ஆணையை உறுதி செய்யும்படி பதிவாளரைப் பணிக்கலாம்.

9. பிரிவு 8இன்படியான ஆணைக்கு எதிராக மேல்முறையீடு.- பிரிவு 8இன்படியான பிறப்பிக்கப்பட்ட மாவட்டப் பதிவாளரின் ஆணையினால் குறையுற்ற நபர் எவரும், அவ்வாணையைப் பெற்றுக்கொண்ட தேதியிலிருந்து முப்பது நாட்கள் காலஅளவு ஒன்றுக்குள், அத்தகைய ஆணையை எதிர்த்துத் தலைமைப் பதிவாளரிடம் மேல்முறையீடு செய்யலாம்; அத்தகைய மேல்முறையீட்டின்மீது தலைமைப் பதிவாளரின் முடிவே அறுதியானதாகும். அதன்பின் பதிவாளர், அத்தகைய முடிவிற்கு இணங்க செயல்படுதல் வேண்டும்.

10. பதிவுச் சான்றிதழை வழங்குதலும் பதிவேட்டினைப் பராமரித்தலும்.- (1) திருமணம் பதிவு செய்யப்பெறுவதன் பேரில், பதிவாளர், வகுத்துரைக்கப்படும் படிவத்தில் தரப்பினர்களுக்குத் திருமணப் பதிவுச் சான்றிதழ் ஒன்றை வழங்குதல் வேண்டும்.

(2) ஒவ்வொரு பதிவாளரும், வகுத்துரைக்கப்படும் படிவத்திலும் முறையிலும் திருமணப் பதிவேடு ஒன்றைப் பராமரித்து வருதல் வேண்டும்.

(3) பிரிவு 5இன்படி திருமணக் குறிப்பாவணத்தைப் பெற்றுக்கொண்டதன்பேரில், பதிவாளர், அதனைப் பதிவேட்டில் கோர்த்து இணைத்தல் வேண்டும்.

11. திருமணப் பதிவேட்டினைத் தேடுதல்.- (1) கட்டணம் செலுத்துவது தொடர்பான விதிகள் உள்ளிட்ட

அரசால் இதன்பொருட்டுச் செய்யப்படும் விதிகள் எவற்றுக்கும் உட்பட்டு, நபர் எவரும்,-

(a) திருமணப் பதிவேட்டில் உள்ள பதிவு எதையும் பதிவாளரை தேடுதல் செய்ய வைக்கலாம்; மற்றும்

(b) அத்தகைய பதிவேட்டிலிருந்து, திருமணம் தொடர்பான எடுகுறிப்பு ஒன்றைப் பெறலாம்.

(2) இந்தப் பிரிவின்படி கொடுக்கப்படும் எடுகுறிப்புகள் அனைத்தும் பதிவாளரால் உறுதிச் சான்றளிக்கப்படுதல் வேண்டும் மற்றும் அந்தப் பதிவு எந்தத் திருமணம் தொடர்புடையதோ அந்தத் திருமணத்தை நிரூபிப்பதற்கான சான்றாக ஏற்றுக்கொள்ளத்தக்கதாகத் வேண்டும்.

12. பதிவேடு பொதுமக்கள் பார்வையிடுவதற்கு உரியது.- திருமணப் பதிவேடானது, அனைத்து நியாயமான நேரங்களிலும், பொதுமக்கள் பார்வையிடுவதற்குரியதாகும்; மற்றும் அதிலிருந்து உறுதிச் சான்றளிக்கப்பட்ட எடுகுறிப்புகள், விண்ணப்பத்தின் பேரில், வகுத்துரைக்கப்படும் கட்டணத்தைச் செலுத்துவதன் பேரில் விண்ணப்பதாரருக்குப் பதிவாளரால் வழங்கப்படுதல் வேண்டும்.

13. திருமணப் பதிவுச் சான்றிதழைச் சரிபார்ப்பதற்கு வேலைதருபவர் முதலானோருக்கு உள்ள பொறுப்பு.- வேலை தருபவர் அல்லது ஓர் அரசு அல்லது அரசு சார் நிறுவன அதிகார அமைப்பு அல்லது நிறுவனம் அல்லது பொதுத்துறை நிறுவனம் அல்லது உள்ளாட்சி அதிகார அமைப்பு எதுவும், மாற்றம் செய்ய அல்லது அதனைப் பதிவு செய்ய விண்ணப்பிக்கும் பணியாளரோ நிகழ்வுக்கேற்ப, விண்ணப்பதாரரோ, பிரிவு 10இன்படி வழங்கப்பட்ட திருமணப் பதிவுச் சான்றிதழின் உறுதிச்

சான்றளிக்கப்பட்ட படி (நகல்) ஒன்றினைச் சமர்ப்பித்தாலன்றி அவர்களின் அலுவலகப் பதிவுருக்களில் அல்லது அலுவலக ஆவணங்கள் எவற்றிலும், தம்பணியாளர்களின் அல்லது எந்த நபருடனான அல்லது வாடிக்கையாளருடனான அல்லது கட்சிக்காரருடனான தங்கள் நடவடிக்கையில் திருமணம் சார்ந்த நிலையில் மாறுதல் அல்லது நியமனதாரர் மாறுதல் போன்ற மாறுதல் எதனையும் செய்தல் கூடாது.

14. தண்டங்கள்.- (1). (a) பிரிவு 5இல் கோரப்பட்டவாறு குறிப்பாவணத்தை ¹[வகுத்துரைக்கப்பட்ட முறையில் நேரடியாக அளிக்காமல் அல்லது அனுப்பாமல்] விட்டுவிடுகிற அல்லது புறக்கணிக்கிற; அல்லது

(b) குறிப்பாவணத்தில் முக்கியமான விவரம் எதுவும் பொய்யானதாக இருக்கிற மற்றும் அவர் பொய்யானதென அறிந்திருக்கிற அல்லது நம்பக் காரணம் கொண்டிருக்கிற அந்த விவரவுரை எதனையும் செய்கிற; அல்லது

(c) இந்தச் சட்டத்தின் வகைமுறைகள் எவற்றையுமோ அல்லது அதன்படி செய்யப்பட்ட விதிகளையோ மீறுகிற,

நபர் எவரும், குற்றவாளி எனத் தீர்ப்பளிக்கப்பட்டதன்பேரில், ஆயிரம் ரூபாய் வரை நீட்டிக்கப்படக்கூடிய பணத்தண்டம் விதித்துத் தண்டிக்கப்படுதல் வேண்டும்.

(2) பிரிவு 5இன்படி குறிப்பாவணத்தை வேண்டுமென்றே தாக்கல் செய்யத் தவறுகிற பதிவாளர், குற்றவாளியெனத் தீர்ப்பளிக்கப்பட்டதன் பேரில், மூன்று

1. 2017ஆம் ஆண்டு தமிழ்நாடு திருமணங்கள் பதிவு செய்தல் (திருத்தச்) சட்டத்தின் 5ஆம் பிரிவினால் (1)ஆம் உட்பிரிவின் (a) கூறில் மாற்றாக அமைக்கப்பட்டது.

மாதங்கள் வரை நீட்டிக்கப்படக்கூடிய ஒரு காலஅளவுக்குச் சிறைத்தண்டனையோ அல்லது ஆயிரம் ரூபாய் வரை நீட்டிக்கப்படக்கூடிய பணத்தண்டனையோ அல்லது அவை இரண்டுமோ விதித்துத் தண்டிக்கப்படுதல் வேண்டும்.

15. பதிவேட்டினை மறைத்து வைத்திருத்தல், அழித்தல் அல்லது மாற்றுதல் இவற்றிற்குப் பணத்தண்டம்.— திருமணப் பதிவேட்டினை அல்லது அதன் பகுதி எதனையும் மறைத்து வைத்திருக்கிற, அழிக்கிற அல்லது நேர்மையற்ற வகையில் அல்லது மோசடியாக மாற்றம் செய்கிற நபர் எனும், குற்றவாளி எனத் தீர்ப்பளிக்கப்பட்டதன் பேரில், இரண்டு ஆண்டுகள் வரை நீட்டிக்கப்படக்கூடிய சிறைத்தண்டனையோ அல்லது பத்தாயிரம் ரூபாய் வரை நீட்டிக்கப்படக்கூடிய பணத்தண்டனையோ அல்லது அவை இரண்டுமோ விதித்துத் தண்டிக்கப்படுதல் வேண்டும்.

16. குற்றவழக்குத் தொடுப்பதற்கான ஒப்பளிப்பு.—இந்தச் சட்டத்தின்படி தண்டிக்கத்தக்க குற்றச்செயல் ஒன்றுக்கான குற்றவழக்கானது, இதன் பொருட்டு தலைமைப் பதிவாளரால் பொதுவான அல்லது சிறப்பு ஆணை வாயிலாக அதிகாரமளிக்கப்பெற்ற அலுவலர் ஒருவரால் தவிர, தொடரப்படுதல் கூடாது.

17. நிறுமங்களால் செய்யப்படும் குற்றச்செயல்கள். —

(1) இந்தச் சட்டத்தின்கீழ் குற்றச்செயல் ஒன்றை இழைக்கும் நபர் எனும், ஒரு நிறுமமாக இருந்தால், குற்றச் செயல் இழைக்கப்பட்ட சமயத்தில் நிறுமத்தின் அலுவல்தொழில் நடப்பதற்குப் பொறுப்பிலிருந்த மற்றும் அதற்குப் பொறுப்புடைய ஒவ்வொரு நபரும் அத்துடன் நிறுமமும் அந்தக் குற்றச் செயலைச் செய்ததாகக்

கொள்ளப்பட்டு, அதன்படியே அவருக்கு எதிராக நடவடிக்கை எடுக்கப்படுவதற்கும் தண்டிக்கப்படுவதற்கும் உள்ளாகுதல் வேண்டும்:

வரம்புரை: இந்த உட்பிரிவில் அடங்கியுள்ள எதுவும், நபர் எவரையும், அவர் அந்தக் குற்றச் செயல் தம்மை அறியாமலேயே இழைக்கப்பட்டது அல்லது அந்தக் குற்றச்செயல் இழைக்கப்படுவதைத் தடுக்க உரிய முயற்சி அனைத்தையும் செலுத்தினார் என்று நிரூபிப்பாரானால், இந்தச் சட்டத்தில் வகை செய்யப்பட்டுள்ள தண்டனை எதற்கும் உள்ளாக்காது.

(2). உட்பிரிவு (1)இல் என்ன அடங்கியிருந்த போதிலும், இந்தச் சட்டத்தின் கீழான ஒரு குற்றச்செயல் ஒரு நிறுமத்தினால் இழைக்கப்பட்டிருந்து, அந்தக் குற்றச்செயலானது நிறுமத்தின் இயக்குநர், மேலாளர், செயலாளர் அல்லது பிற அலுவலர் எவரின் இசைவுடன் அல்லது அவருடைய மறைமுக ஆதரவுடன் இழைக்கப்பட்டிருக்கிறது என்றோ அவர்பாலுள்ள கவனமின்மை எதற்கும் சாட்டத்தக்கதாக இருக்கிறது என்றோ நிரூபிக்கப்படுகிற நிலையில், அத்தகைய இயக்குநர், மேலாளர், செயலாளர் அல்லது பிற அலுவலர் கூட அந்தக் குற்றச்செயலைச் செய்தவராகக் கருதப்பட்டு, அதன்படியே எதிராக நடவடிக்கை எடுக்கப்பட்டுத் தண்டிக்கப்படுவதற்கு உள்ளாதல் வேண்டும்.

விளக்கம்.— இந்தப் பிரிவின் நோக்கத்திற்காக:—

(a) "நிறுமம்" என்பது, ஒரு கூட்டுருமக் குழுமம் எனப் பொருள்படுவதோடு ஒரு நிறுவகத்தையும் அல்லது பிற தனி நபர்களின் கழகத்தையும் உள்ளடக்கும்; மற்றும்

(b) "இயக்குநர்" என்பது, நிறுவகம் ஒன்றைப் பொறுத்தவரை, நிறுவகத்தில் உள்ள ஒரு கூட்டாளியை உள்ளடக்கும்.

18. நல்லெண்ணத்தில் எடுக்கப்பட்ட நடவடிக்கைக்குப் பாதுகாப்பு.- இந்தச் சட்டத்திற்கு அல்லது அதன்படி செய்யப்பட்ட ஒரு விதி அல்லது ஆணைக்கு இணங்க நல்லெண்ணத்தில் செய்யப்பட்ட அல்லது செய்ய கருதப்பட்ட எதற்காகவும் நபர் எவருக்கும் எதிராக உரிமைவழக்கு, குற்றவழக்கு அல்லது பிற சட்டமுறை நடவடிக்கை எதுவும் தொடுக்கப்படுதல் கூடாது.

19. பதிவாளர் முதலானோர் பொது ஊழியராவர்.- தலைமைப் பதிவாளர், மாவட்டப் பதிவாளர் மற்றும் பதிவாளர் ஒவ்வொருவரும் மற்றும் பிற அலுவலர்கள், இந்தச் சட்டத்தின் அல்லது அதன்படி செய்யப்பட்ட விதிகளின் வகைமுறைகளுக்கு இணங்க செயற்படுகையில் அல்லது செயற்படுவதாகப் புலப்படுகையில் இந்தியத் தண்டனைத் தொகுப்புச் சட்டத்தின் (மையச் சட்டம் XLV/1860) பிரிவு 21இன் பொருளின்படி ஒரு பொது ஊழியராகக் கருதப்படுதல் வேண்டும்.

20. இடர்ப்பாடுகளை நீக்குவதற்கான அதிகாரம்.- இந்தச் சட்டத்தின் வகைமுறைகளுக்குச் செயல்வடிவம் கொடுப்பதில் இடர்ப்பாடுகள் எவையும் எழுமானால், அரசு, தமிழ்நாடு அரசிதழில் வெளியிடப்படும் ஆணை வாயிலாக அந்த இடர்ப்பாடுகளை அகற்றுவதற்குத் தேவையென அல்லது உகந்தது எனத் தமக்குத் தோன்றுகிறவாறு, இந்தச் சட்டத்தின் வகைமுறைகளுக்கு முரணாக இல்லாத வகைமுறைகளைச் செய்யலாம்:

வரம்புரை: ஆணை எதுவும், இந்தச் சட்டத்தின் தொடக்கத் தேதியிலிருந்து இரண்டு ஆண்டுக் காலஅளவு ஒன்று முடிவுற்ற பின்பு, செய்யப்படுதல் கூடாது.

21. பணிப்புரை வழங்குவதற்கு அரசுக்குள்ள அதிகாரம்.— அரசு, இந்தச் சட்டத்தின் வகைமுறைகளைத் திறம்பட செயல்படுத்துவதற்காகத் தாம் பொருத்தமெனக் கருதுகிறவாறு, இந்தச் சட்டத்தின் வகைமுறைகளுக்கு முரண்படாத அத்தகைய பணிப்புரைகளை அவ்வப்போது பதிவாளருக்கும் மாவட்டப் பதிவாளருக்கும் தலைமைப் பதிவாளருக்கும் வழங்கலாம்; அவர்கள் அத்தகைய பணிப்புரைகளுக்கு இணங்கி நடத்தல் வேண்டும்.

22. பிற சட்டங்களின் செயற்பாடு பாதிக்கப்படுதல் கூடாது.— இந்தச் சட்டத்தின் வகைமுறைகள், அப்போதைக்கு நடைமுறையிலுள்ள பிற சட்டம் எதற்கும் கூடுதலாக இருத்தல் வேண்டுமேயன்றி அதனை குறைவுப்படுத்தல் கூடாது.

23. பதிவு செய்யாமையானது திருமணத்தை செல்லா நிலையதாக்காது.— இந்தச் சட்டம் பொருந்துகிறதான இந்த மாநிலத்தில் செய்யப்படும் திருமணம் எதுவும், அது, இந்தச் சட்டத்தின்படி பதிவு செய்யப்படவில்லை என்ற பொருண்மையின் காரணமாக மட்டுமே செல்லுபடியாகாமல் போவதாகக் கருதக்கூடாது.

24. விதிகளைச் செய்வதற்கான அதிகாரம்.—

(1) அரசு, இந்தச் சட்டத்தின் நோக்கங்கள் அனைத்தையுமோ அல்லது அவற்றில் எதையுமோ நிறைவேற்றுவதற்காக விதிகளைச் செய்யலாம்.

(2). (a) இந்தச் சட்டத்தின்படி செய்யப்பட்ட விதிகள் அனைத்தும் தமிழ்நாடு அரசிதழில் வெளியிடப்படுதல் வேண்டும் மற்றும் அவை ஒரு குறிப்பிட்டதொரு நாளன்று

நடைமுறைக்கு வரும் என்று தெரிவிக்கப் பட்டிருந்தாலன்றி அவை அவ்வாறு வெளியிடப்பட்ட நாளன்று நடைமுறைக்கு வருதல் வேண்டும்.

(b) இந்தச் சட்டத்தின்படி வெளியிடப்படும் அறிவிக்கைகள் அனைத்தும் தமிழ்நாடு அரசிதழில் வெளியிடப்படுதல் வேண்டும் மற்றும் அவை ஒரு குறிப்பிட்டதொரு நாளன்று நடைமுறைக்கு வரும் என்று தெரிவிக்கப்பட்டிருந்தாலன்றி அவை அவ்வாறு வெளியிடப்படும் நாளன்று நடைமுறைக்கு வருதல் வேண்டும்.

(3) இந்தச் சட்டத்தின்படி செய்யப்பட்ட விதி அல்லது ஆணை அல்லது வெளியிடப்பட்ட அறிவிக்கை ஒவ்வொன்றும், அது செய்யப்பட்ட அல்லது பிறப்பிக்கப்பட்ட பின்பு, கூடிய விரைவில் சட்டமன்றப் பேரவையின் முன்பு வைக்கப்படுதல் வேண்டும்; மற்றும் அது அவ்வாறு வைக்கப்படும் கூட்டத்தொடர் அல்லது அதனை அடுத்த கூட்டத்தொடர் முடிவடைவதற்கு முன்னர் அத்தகைய விதி அல்லது ஆணை அல்லது அறிவிக்கை எதிலும் மாறுதல் எதையும் சட்டமன்றப் பேரவையானது செய்யுமானால் அல்லது அந்த விதி அல்லது ஆணை அல்லது அறிவிக்கை செய்யப்படுதலோ அல்லது பிறப்பிக்கப்படுதலோ கூடாது எனச் சட்டமன்றப் பேரவை முடிவு செய்யுமானால் அதன் பின்பு அந்த விதி அல்லது ஆணை அல்லது அறிவிக்கையானது அதன் பின்னர் அவ்வாறு மாற்றி அமைக்கப்பட்ட வடிவத்தில் மட்டுமே நடைமுறைக்கு வருதல் வேண்டும் அல்லது நிகழ்விற்கேற்ப நடைமுறைக்கு வராது போதல் வேண்டும். எனினும் அவ்வாறான மாறுதல் அல்லது நீக்கம் எதுவும், அந்த விதியின்படி, ஆணையின்படி அல்லது அறிவிக்கையின்படி முன்னதாகச் செய்யப்பட்ட செயல் ஏதொன்றின் செல்லுந்தன்மைக்கும் ஊறின்றி இருத்தல் வேண்டும்.